

San Blas

storja, tradizzjonijiet u drawwiet

kitba ta' Dr. Mario Saliba

(minn artiklu itwal ta' l-istess awtur)

F'Malta għadek issib knisja qadima li hija ddedikata lil dan il-qaddis fl-inħawi ta' bejn is-Sigġiewi u Haż-Żebbuġ. Din il-knisja jinghad li kienet inbniet fis-seklu XV. Huwa magħruf ukoll li kienet tkabbret fis-seklu XVII. Xi ffit tas-snin ilu l-Kapitlu tal-Katidral ta' l-Imdina kien halla din il-knisja qadima f'idejn il-Moviment Azzjoni Soċjali (MAS) biex jieħu ħsiebha. Il-MAS ħadet ħsieb tar-restawr tal-knisja u ta' xogħlijiet ohra meħtieġa u llum qed tintuża biex isiru xi attivitajiet soċjali u kulturali mill-istess moviment.



Il-kappella ta' San Blas

(Bil-korteżija ta' Raymond Sant)

San Blas kien Isqof ta' Sebaste fl-Armenja fis-seklu IV. Huwa jissemma f'Martiroloġji storiċi tas-seklu IX u huwa assoċjat mad-data tal-15 ta' Frar; għalkemm il-kalendarju Grieg ipogġih fil-11 ta' Frar. Minkejja dan, kull referenza għal San Blas taqbel li huwa kien Isqof ta' Sebaste fl-Armenja u li l-martirju tiegħu sehħ fi żmien il-hakma ta' Licinius, madwar is-sena 316. Ta' min jgħid li San Blas huwa l-uniku qaddis rappreżentattiv tal-Knisja ta' l-Armenja fil-Kalendarju Ruman.¹

L-informazzjoni li teżisti dwar San Blas hi msejsa fuq Atti leġendarji. Skond dawn l-Atti, Bjaġju kien tabib qabel ma sar isqof. Huwa kien mehud prigunier fuq ordni tal-gvernatur Agricolaus. Minhabba l-persekuzzjoni ta'

Licinius huwa kien harab fid-deżert u n-nies tal-gvernatur kienu sabuh mistohbi ġewwa għar. Meta kien il-habs San Blas għamel miraklu meta fejjaq tifel li kellu xewka ta' huta mwahħla fi grizmejh u li minhabba fiha kien qed jifga.

F'Malta, sa ffit taż-żmien ilu, kienu jbieteru hbejziet li jitqassmu lil dawk preżenti. Dawn kienu jintużaw bhala devozzjoni fil-mard tal-grieżem u xi drabi wkoll waqt il-hlas. Din it-tradizzjoni kienet issir kemm fil-Kattidral ta' l-Imdina kif ukoll fil-knisja tal-Ġeżwiti l-Belt.² Illum din it-tradizzjoni għadha ssir fil-kappella ta' San Blas, għa msemija, billi jsir tqassim ta' hbejziet tradizzjonali u trattament fil-festa ta' dan il-qaddis, li tahbat fid-data tal-mewt tiegħu, fit-3 ta' Frar. F'din l-okkażjoni jsir ukoll it-

tberik ta' l-annimali u l-prodotti tar-raba', peress li San Blas huwa popolari hafna fil-kampanja, tant li huwa kkonsidrat bhala l-patron tal-bdiewa wkoll. San Blas kien iħobb hafna lill-annimali, peress li għex għal numru ta' snin imdawwar bihom. Sahansitra kien anke jagħmel il-mirakli biex ifejjaqhom mill-mard tagħhom.³

Meta kien il-habs, Bjaġju sofra diversi għamliet ta' tortura. Skond l-Atti li għa semmejna huwa kien maqtul billi qatgħulu rasu barra. Il-qima fl-Ewropa lejn dan il-qaddis Orjentali bdiet fis-seklu IX u San Blas kien wiehed mill-aktar qaddisin popolari taż-Żminijiet tan-Nofs. Għala kien daqstant popolari ma nafux. Probabbilment din il-popolarità kienet minhabba li kien tabib u minhabba n-numru kbir ta' fejqan li sehew bl-interċessjoni tiegħu. Għalhekk kienu hafna dawk l-insara li kienu jitolbuh fil-bżonnijiet tagħhom waqt il-mard.

Hawn Malta San Blas huwa wkoll il-qaddis protettur tal-qwiebel. Barra minn Malta l-konnessjoni ta' San Blas mat-twelid tat-tfal mhix imsemmija, iżda hawn Malta kienu jitolbuh waqt il-ħlas. Dan forsi għax kien tabib? Fl-imghoddi f'Malta qabel il-ħlas kienu jsiru hafna weghdjet lil diversi qaddisin, u jagħmlu li jistgħu biex idahhlu l-għajnuna sopranaturali. Kien hemm devozzjoni kbira lejn il-Madonna tal-ħlas iżda kienu jitolbu wkoll lil diversi qaddisin, fosthom San Blas. Lil San Blas kienu jitolbuh: "San Blas, San Blas, wessa' t-toqba u ċekken ir-ras!"⁴

Madwar l-Ewropa nsibu diversi knejjes iddedikati lil San Blas. Fost dawn hemm f'Taranto, Ragusa u fil-Foresta s-Sewda fil-Ġermanja. Fis-seklu XV u XVI fil-Ġermanja San Blas kien invokat hafna f'każijiet ta' emorraġġi u ulċeri.⁵ F'dawn il-postijiet insibu xi relikwiji li jingħad huma ta' dan il-qaddis. San Blas huwa meqjum hafna f'Maratea, belt żgħira li tiġi fuq wahda mix-xtut sbieħ ta' Tirreno. Għal iktar minn tnax-il seklu nsibu r-relikwiji fis-santwarju tiegħu. Skond it-tradizzjoni tal-post, fit-12 ta' Mejju tas-sena 732 xi nsara Armeni ġabu biċċa minn ġismu mill-Bażilika ta' Sebaste fl-Armenja, fejn kien

midfun wara l-martirju biex jahbuh u ma jiġix meqrud mill-ikonoklasti.⁶

L-użanzi f'dawn il-postijiet huma differenti minn tagħna. Fil-festa tal-qaddis, fil-knisja ssir ċerimonja fejn il-qassis iżomm żewġ xemgħat fuq ras in-nies u jgħid talba. Il-qassis ukoll imiss il-grizmejn tan-nies bix-xemgħa mbierka waqt li jgħid talba lil San Blas li bil-Latin hija xi haġa hekk: "*Per intercessionem S. Blasii libera te Deus a malo gutteris et a quovis alio malo*". Bil-Malti din tisser: "*Nitolbu biex bl-interċessjoni ta' San Blas Alla jħarisna mill-mard tal-grieżem u minn kull deni ieħor*". Immaġini ta' dan il-qaddis turina lil San Blas b'żewġ xemgħat imsallbin f'idejh jew lill-qaddis ġo għar 'il barra mill-belt ta' Sebaste mdawwar bl-annimali selvaġġi kif kienu sabuh skond il-leggenda n-nies tal-gvernatur Agricolaus.⁷ Din l-użanza tat-tberik tax-xemgħa probabbli ġejja mir-rakkont ta' wiehed mill-hafna mirakli li għamel San Blas matul iż-żmien li ġie ttorturat fil-habs. Jingħad li kien hemm armla li l-lupu serqilha ferħ ta' majjal. Il-mara li hadet il-barka tiegħu, haditlu l-ikel u xemgħa u hu, kommiss, qalilha: "Offri kull sena xemgħa lill-knisja li tinbena f'ismi u jkollok hafna ġid u xejn ma jkun jonqsok".⁸

Fil-jum tal-festa tiegħu l-Knisja għandha din it-talba: "Mulej isma' t-talb tal-martri tiegħek San Bjaġju. Aġħtina l-hena u l-paċi f'din id-dinja u għinna naqilgħu l-ferħ ta' dejjem".⁹

Riferenzi:

- 1 E. Lodi, *Saints of the Roman Calender*, 1999, p.39.
- 2 G. Lanfranco, *Drawwiet u Tradizzjonijiet Maltin*, 2001, p.171.
- 3 N. Vella Apap, *Luminarja*, Harġa Nru. 44, Marzu, 1996, p.6.
- 4 G. Lanfranco, *Drawwiet u Tradizzjonijiet Maltin*, 2001, p.69.
- 5 E. Lodi, *Saints of the Roman Calender*, 1999, p.40.
- 6 N. Vella Apap, *Luminarja*, Harġa Nru. 44, Marzu, 1996, p.6.
- 7 J.P. Kirsch, *New Advent Catholic Encyclopeda*, 1980, p.457.
- 8 *Ibid.*, p.458.
- 9 E. Lodi, *Saints of the Roman Calender*, 1999, p.40.